

بغليار ۽ ڪالاباغ ڊيم جي پيٽ

محمد ادريس راجپوت

عالمي بينڪ جي مقرر ڪيل غير جانبدار ماهر جناب ريمنڊ لفتي سومر 12 فيبروري 2007ع تي پاڪستان ۽ هندستان وچ ۾ چناب درياھ تي ٺهندڙ بغليار ڊيم بابت اٿاريل پاڪستان جي اعتراضن تي پنهنجو فيصلو ڏئي ڇڏيو آهي. جناب ريمنڊ جو تعلق يورپ جي ملڪ سوئٽزرلينڊ سان آهي ۽ هو صاحب اُتي هڪ پروفيسر آهي. پاڪستان جو پهريون اعتراض اهو هيو ته ڊيم جو فري بورڊ گهرج کان مٿي رکيو ويو هو، جنهن ڪري هندستان کي مصنوعي طور پاڻي جي ليول وڌائڻ جي صلاحيت حاصل ٿي ويندي، تنهن ڪري انهيءَ جي سطح 4.5 ميٽرن (15 فوٽ) مان گهٽائي 3 ميٽر ڪٽڻ جي سطح بابت هو، جنهن کي انگريزي ۾ Dead Storage Level چئبو آهي. پاڪستان چيو هو ته، اها سطح مٿي رکي وڃي يعني 818 ميٽرن (2683 فوٽ) بدران 821 ميٽرن (2693 فوٽ) يعني 10 فوٽ مٿي رکي وڃي. اهڙي ڳالهه به مڃي وئي. ٽيون اعتراض ڍنڍ ۾ ذخيرو ڪرڻ بابت هو. هنن مطابق ڍنڍ جي ذخيرو ڪرڻ جي صلاحيت، جيڪا 37.722 ملين ڪيوبڪ ميٽر (30310 ايڪڙ فوٽ) هئي، سا تمام گهڻي هئي. اها گهٽائي 32.56 ملين ڪيوبڪ ميٽر (162,26 فوٽ) ڪئي وڃي. اها ڳالهه به هن مڃي. چوٿون اعتراض اٿل واھ (spillway) ۾ گيت هڻڻ بابت هو. پاڪستان ان بابت چيو هو ته اٿل واھ ۾ گيت نه لڳڻ ڪپن، پر ماهر اها ڳالهه نه مڃي ۽ چيائين ته دنيا ۾ هر هنڌ اٿل واھن کي گيت لڳل آهن. تنهن ڪري هتي به گيت لڳڻ ڪپن. مطلب ته پاڪستان جون چئن مان ٽي ڳالهون مڃيون ويون ۽ هندستان جي هڪڙي. ٻنهي ملڪن انهيءَ فيصلي کي پنهنجي پنهنجي ڪاميابي قرار ڏنو آهي. مطلب اهو ته هندستان کي بغليار ڊيم ٺاهڻ جي اجازت ملي پر ڊيم ٺاهڻ ۾ مٿين ڳالهين تي عمل ڪرڻ جي شرط سان يعني هندستان جيڪڏهن مٿيون ٽي ڳالهون ڪري ته عالمي بينڪ جي ماهر مطابق هو ڊيم ٺاهي سگهي ٿو.

ڪن ماڻهن انهيءَ ڊيم ٺاهڻ جي اجازت کي پاڪستان ۾ ٺهندڙ ڊيمن خاص طرح ڪالاباغ ڊيم ٺاهڻ سان ڳنڍڻ جي ڪوشش ڪئي آهي. يعني جيئن ڪجهه شرطن سان هندستان کي بجليءَ ڊيم ٺاهڻ جي اجازت ملي آهي، تيئن ڪجهه شرطن سان ڪالاباغ ڊيم ٺاهڻ جي به اجازت ملي سگهي ٿي. انهيءَ ڳالهه تي خيالن جي ڏي وٺ ڪرڻ کان اڳ اچو ته سنڌ طاس معاهدي جو ڪجهه ذڪر ڪريون، جنهن مطابق معاون درياهن کي بجلي پيدا ڪرڻ وارا ڊيم ٺاهڻ جي اجازت مليل آهي.

سنڌ طاس معاهدو:

1948ع ۾ هندستان اڀرندي ٽن درياهن جو پاڪستان ۾ ايندڙ پاڻي بند ڪري ڇڏيو هو. تنهن کان پوءِ عالمي بينڪ جي سهڪار سان ٻنهي ملڪن وچ ۾ درياهن بابت هڪ معاهدو ٿيو، جنهن کي 1960ع وارو سنڌ طاس معاهدو چئجي ٿو. انهيءَ معاهدي مطابق ٽي اڀرندي درياھ يعني ستلج، بياس ۽ راوي مڪمل طور هندستان کي ڏنا ويا ۽ ٽي الهندا درياھ يعني چناب، جهلم ۽ سنڌو پاڪستان کي ڏنا ويا، پر مڪمل طور تي نه، پر انهن درياهن تي هندستان کي ڪجهه حق ڏنا ويا، جيڪي پيٽ جي پاڻي، نه ڪپائيندڙ استعمال يعني (Non-consumption use) زراعت لاءِ پاڻي ۽ پن بجلي پيدا ڪرڻ وارا حق هئا. مٿين معاهدي ۾ درياهن جو پاڻي ورهائڻ بدران درياھ وراهيا ويا ته جيئن پوءِ اٿندڙ مامرا گهٽ کان گهٽ ٿي سگهن. جن درياهن تي هڪڙي ملڪ جو حق مڃيو ويو، اُتي ڪو مامرو ڪونهي، پر جتي ٻنهي ملڪن کي حق ڏنا ويا، اُتي مامرا اُٿيا آهن ۽ اهي الهندي درياهن تي پن بجلي پيدا ڪرڻ واري هندستان جي حق جي ڪري پيدا ٿيا آهن. معاهدي ۾ پن بجلي گهر ٺاهڻ لاءِ هيٺان شرط رکيا ويا آهن.

- بجلي پيدا ڪرڻ لاءِ وهندڙ پاڻي تي هلندڙ بجلي گهر يعني (run-of-river) منصوبا ٺاهيا وڃن، جيڪي هيٺين معيارن مطابق هئڻ کپن.
- (1) انهن بجلي گهرن ۾ پاڻي جي سطح هٿرادو نموني نه وڌائڻ کپي ۽ ڊيزائين ۾ ڏنل سطح مطابق هئڻ کپي.
 - (2) استعمال جوڳي پاڻي جي ليول (Dead Storage Level) کان هيٺ لٽ ڪيڻ يا ٻئي ڪنهن فني سبب کان سواءِ ڪو ماڊول (Outlet) نه هجڻ کپي. اهو ماڊول به

گهٽ ۾ گهٽ سائز جو ۽ مٿي کان مٿين سطح تي هجڻ کپي ۽ هلائڻ جي لحاظ کان اقتصادي طور مناسب هجڻ کپي.

(3) جيڪڏهن دروازن وارو اٿل واھ (Spillway) ٺاهڻ ضروري هجي ته دروازن جي هيٺين سطح مٿي کان مٿي رکڻ کپي.

(4) بجلي گهرن ڏي پاڻي کڻي ويندڙ سرنگ جي سطح مٿي کان مٿي رکڻ کپي ته جيئن هو ”رن آف رور“ واري اصول تي ڪم ڪن ۽ ٺاهڻ ۽ هلائڻ ۽ اقتصادي طور مناسب هجن.

پاڪستان سرڪار جي اطمینان لاءِ ته ٻن بجلي گهر مٿين معيارن مطابق ٺاهيو ويندو. هندستان اڏاوت شروع ڪرڻ کان 6 مهينا اڳ انهيءَ جي ڊزائين پاڪستان کي ڏيندو، جيڪو ٽن مهينن اندر پنهنجا اعتراض موڪليندو. جيڪڏهن پاڪستان ٽن مهينن اندر پنهنجا اعتراض نٿو موڪلي ته ايئن سمجهيو ويندو ته انهيءَ کي ڪو به اعتراض ڪونهي. جيڪڏهن ٻئي ڌرين ڪنهن ڳالهه جو فيصلو پاڻ نه ڪري سگهن ته پوءِ يا ته اهو معاملو غير جانبدار ڄاڻو ماڻهو (Neutral expert) کي ڏنو ويندو، يا ڪنهن فيصلي ڪرائيندڙ (Negotiator) جون خدمتون ورتيون وينديون يا فيصلي ڪرائڻ واري عدالت (Arbitration court) کي موڪليو ويندو. معاهدي ٿيڻ کان پوءِ چار وڏا مامرا اُٿيا آهن. اهي آهن وولر بيراج، ڪشن گنگا، ڊل هستي ۽ بغليار وارا مامرا.

بغليار ڊيم وارو مامرو:

هي ڊيم چناب درياھ تي سلال ڊيم کان 80 ڪلوميٽر مٿي ٺاهيو پيو وڃي. هن بابت پاڪستان کي 1992ع ۾ ٻڌايو ويو هو ته هن ۾ 3,21,000 ايڪڙ فوٽ پاڻي گڏ ڪري سگهجي ٿو ۽ 2,95,000 ايڪڙ فوٽ پاڻي ڏيڍ اسٽوريج ليول تائين روڪبو. مٿين صلاحيت سبب هندستان 26 ڏينهن تائين درياھ جو پاڻي بند ڪري سگهندو، جنهن ڪري پاڪستان جي مرالا بيراج مان نڪرندڙ واھن تي اثر پوندو. مٿين بندوبست سان دفاعي طرح (Defence Point view) هندستان هڪ دفاعي روڪ (Barrler) ٺاهي سگهي ٿو، جنهن جي ذريعي هو هيٺين سطح جي سلوسن جي مدد سان 30 ڏينهن تائين پاڻي روڪي سگهي ٿو. مٿين ڳالهين کي نظر ۾ رکندي معاهدي مطابق پاڪستان عالمي بينڪ کي

غير جانبدار ماهر رڪڻ جو چيو، جيڪو سال 2005ع ۾ مقرر ٿيو ۽ هن پنهنجو فيصلو ڏنو آهي.

فيصلي جو تجزيو:

پاڪستان جا چار اٽاريل اعتراض سنڌ طاس معاهدي جي عين مطابق هئا ۽ چئني جو فيصلو پاڪستان جي حق ۾ ٿيڻ کپندو هو. پر ٽن اعتراضن جو فيصلو پاڪستان جي حق ۾ ٿيو ۽ چوٿين جو هندستان جي حق ۾ ٿيو. جيڪڏهن فيصلو سنڌ طاس معاهدن جي شقن مطابق ٿئي ها ته اهو به پاڪستان جي حق ۾ ٿئي ها، پر ماهر بين ملڪن ۾ نهندڙ بجلي گهرن جو مثال سامهون رکي، اهو فيصلو هندستان جي حق ۾ ڏنو. اها ڳالهه نظر ۾ رڪڻ کپندي هئي ته بين ملڪن ۾ جتي اهي بجلي گهر ٺهڻ ٿا، اتي به سدائين تڪرار ۾ آيل ملڪ کونهن، تنهن ڪري اسپل وي ۾ هيٺ گيت وجهڻ ڪري ڪنهن ٻئي ملڪ تي اثر نٿو پوي، پر هندستان جي ڊيم ۾ اها گنجائش رڪڻ سان پاڪستان تي اثر پوندو. منهنجي خيال ۾ فيصلو پاڪستان جي حق ۾ ئي آهي ۽ انهيءَ لاءِ مان انڊس واٽر ڪمشنر سيد جماعت علي شاهه کي جس ڏيندس، جنهن انهيءَ معاملي تي ڏاڍي محنت ڪئي. مان ذاتي طرح شاهه صاحب کي سڃاڻان ٿو، جو مان به انهيءَ جي اڳواڻيءَ ۾ انڊس واٽر ڪميشن جي هڪ گڏجاڻي ۾ شريڪ ٿي دهلي ويو هوس. هو هڪ ايماندار، نيڪ، محنتي ۽ ڄاڻو ماڻهو آهي.

فيصلي تي عمل:

سنڌ طاس معاهدي جي ضميمي F (Annexure) مطابق غير جانبدار ماهر جو فيصلو فائنل آهي ۽ ڌريون انهيءَ تي عمل ڪرڻ جون پابند آهن. مان انهيءَ جي شق 11 جو انگريزي متن هيٺ ڏيان ٿو.

- ii. The decision of Neutral Expert on all matters within his competence shall be final and binding, in respect of the particular matter on which decision is made upon parties and upon any court of Arbitration established under the provisions of Article ix(5)

غير جانبدار ماهر عالمي بينڪ طرفان مقرر ڪيو ويو هو، تنهن ڪري انهيءَ فيصلو تي عمل ڪرائڻ جي ذميواري عالمي بينڪ جي آهي.

بغليار ڊيم ٺاهڻ جي فيصلي جو ڪالاباغ ڊيم تي اثر:

بغليار ڊيم ٺاهڻ جي فيصلي جو ڪالاباغ ڊيم سان ڪو تعلق يا واسطو ڪونهي. بغليار ڊيم جو واسطو ٻن ملڪن سان آهي، جن وچ ۾ هڪ معاهدو ٿيل آهي، جنهن جي خاطري ڏيندڙ عالمي بينڪ آهي. اهو ڊيم رڳو بجلي پيدا ڪندو، يعني رن آف رور منصوبو آهي، جنهن ۾ پاڻي ذخيرو نٿو ڪري سگهجي. انهيءَ تي اٽنڊڙ مامرن کي منهن ڏيڻ جو بندوبست (Mechanism) ٻڌايل آهي. ڪالاباغ ڊيم ٻن ملڪن بدران رڳو هڪ ملڪ پاڪستان جو معاملو آهي. انهيءَ جي ٺاهڻ جو ڪو معاهدو ڪونهي. پاڻي ٺاهڻ ۾ هڪ عام شق آهي ته جتي به feasible هجي، ڊيم ٺاهڻ کين. جيڪڏهن ڊيم ڀرڻ لاءِ پاڻيءَ جي موجودگيءَ تي اختلاف هجن ته اهو ڪيئن feasible ٿيو؟ جڏهن ته صوبن جو عوام اسيمبلين ذريعي انهيءَ رٿا خلاف ٺهراءَ به پاس ڪري وينا آهن. انهيءَ معاملي کي عام مفادن واري ڪائونسل ۾ اٿاري سگهجي ٿو، جيڪا ڏيکارڻ لاءِ جڙيل آهي، پر ڪم نٿي ڪري. انهيءَ مان واهه ڪڍي نيون آباديون ڪرڻ جو پروگرام آهي، جڏهن ته سنڌ ۾ ٺهيل بيراجن ۽ انهن مان نڪرندڙ واهن تي رکيل ايراضيءَ لاءِ به هيئن ئي پاڻي ڪونهي، انهيءَ کي مشروط نموني ٺاهڻ به ممڪن نه آهي جو شرطون تڏهن قبول ڪيون آهن، جڏهن ڪجهه ڏي وٺ ٿي سگهي. جڏهن رڳو ڏيڻ ئي هجي ته ڪير شرطون قبول ڪندو.

ڪالاباغ ڊيم ٺاهڻ جو بغليار ڊيم واري فيصلي سان ڪو واسطو ناهي ۽ منهنجي خيال ۾ سنڌ وارا انهيءَ جي ٺاهڻ تي ڪڏهن به راضي نه ٿيندا.

